

SENTENZA TAL-QORTI TAL-ĠUSTIZZJA (Awla Manja)

11 ta' Diċembru 2007*

Fil-Kawża C-280/06

li għandha bħala suġġett talba għal deċiżjoni preliminari skond l-Artikolu 234 KE, imressqa mill-Consiglio di Stato (l-Italja), permezz ta' deċiżjoni tat-8 ta' Novembru 2005, li waslet fil-Qorti tal-Ġustizzja fis-27 ta' Ġunju 2006, fil-proċeduri

Autorità Garante della Concorrenza e del Mercato

vs

Ente Tabacchi Italiani — ETI SpA,

**Philip Morris Products SA, Philip Morris Holland BV, Philip Morris GmbH,
Philip Morris Products Inc. u Philip Morris International Management SA,**

u

**Philip Morris Products SA, Philip Morris Holland BV, Philip Morris GmbH,
Philip Morris Products Inc. u Philip Morris International Management SA,**

* Lingwa tal-kawża: it-Taljan.

VS

Autorità Garante della Concorrenza e del Mercato,

Ente Tabacchi Italiani — ETI SpA,

u

**Philip Morris Products SA, Philip Morris Holland BV, Philip Morris GmbH,
Philip Morris Products Inc. u Philip Morris International Management SA,**

VS

Autorità Garante della Concorrenza e del Mercato,

Amministrazione autonoma dei monopoli di Stato,

Ente Tabacchi Italiani — ETI SpA,

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann, C. W. A. Timmermans, A. Rosas, K. Lenaerts, G. Arestis u U. Löhmus, Presidenti ta' l-Awla, E. Juhász, A. Borg Barthet, M. Ilešič (Relatur), J. Klučka, E. Levits u A. Ó Caoimh, Imħallfin,

Avukat Ġenerali: J. Kokott,
Reġistratur: B. Fülöp, Amministratur,

wara li rat il-proċedura bil-miktub u wara s-seduta tal-15 ta' Mejju 2007,

wara li kkunsidrat l-osservazzjonijiet ipprezentati:

- għal Ente Tabacchi Italiani — ETI SpA, minn S. D'Alberti, A. Clarizia u L. D'Amario, avvocati,

- għal Philip Morris Products SA, Philip Morris Holland BV, Philip Morris GmbH, Philip Morris Products Inc. u Philip Morris International Management SA, minn L. Di Via, C. Tesauro u P. Leone, avvocati,

- għall-Gvern Taljan, minn I. M. Braguglia u F. Arena, bħala aġenti, assistiti minn D. Del Gaizo, avvocato dello Stato,

- għall-Kummissjoni tal-Komunitajiet Ewropej, minn F. Castillo de la Torre u V. Di Bucci, bħala aġenti,

wara li semgħet il-konklużjonijiet ta' l-Avukat Ġenerali, ipprezentati fis-seduta tat- 3 ta' Lulju 2007,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni ta' l-Artikolu 81 *et seq* KE kif ukoll tal-prinċipji ġenerali tad-dritt Komunitarju.

- 2 Din it-talba giet ipprezentata fil-kuntest ta' kawża bejn l-Autorità Garante della Concorrenza e del Mercato (awtorità nazzjonali tal-kompetizzjoni, iktar 'il quddiem l-“Awtorità”), Ente Tabacchi Italiani — ETI SpA, Philip Morris Products SA, Philip Morris Holland BV, Philip Morris GmbH, Philip Morris Products Inc. u Philip Morris International Management SA (iktar 'il quddiem, dawn l-aħħar hames kumpanniji flimkien, il-“kumpanniji tal-grupp Philip Morris”) kif ukoll l-Amminis-trazione autonoma dei monopoli di Stato (korp awtonomu li jamministra l-monopolji ta' l-Istat, iktar 'il quddiem l-“AAMS”), dwar akkordju dwar il-prezz tal-bejgħ ta' sigaretti.

Il-kuntest ġuridiku

- 3 Fid-dritt Taljan, il-Liġi Nru 287 dwar l-adozzjoni ta' dispożizzjonijiet dwar il-protezzjoni tal-kompetizzjoni u tas-suq (norme per la tutela della concorrenza e del mercato), ta' l-10 ta' Ottubru 1990 (GURI Nru 240, tat-13 ta' Ottubru 1990, p. 3, iktar 'il quddiem il-“Liġi Nru 287/90”), tinkludi, b'mod partikolari, fit-Titolu I tagħha, id-dispożizzjonijiet segwenti:

“Artikolu 1

[...]

1. Id-dispożizzjonijiet ta' din il-liġi, adottati b'applikazzjoni ta' l-Artikolu 41 tal-Kostituzzjoni bl-iskop li jiġi protett u ggarantit id-dritt għall-inizjattiva ekonomika, japplikaw għal akkordji, abbużi ta' pożizzjoni dominanti u konċentrazzjonijiet ta' impriżi li ma jaqgħux fi hdan il-kamp ta' l-applikazzjoni ta' l-Artikolu 65 u/jew l-Artikolu 66 tat-Trattat li jistabbilixxi l-Kommunità Ewropea tal-Faħam u l-Azzar, ta' l-Artikolu 85 u/jew Artikolu 86 tat-Trattat li jistabbilixxi l-Komunità Ekonomika Ewropea (KEE), tar-Regolamenti tal-KEE, u ta' atti tal-Komunità li għandhom l-istess effett fid-dritt

[...]

4. Id-dispożizzjonijiet f'dan it-Titolu għandhom jiġu interpretati fuq il-bażi tal-prinċipji tad-dritt Komunitarju tal-kompetizzjoni.

Artikolu 2

[...]

1. Il-ftehim u/jew il-prattiċi miftiehma bejn impriżi, kif ukoll id-deċiżjonijiet ta' konsorzji, assoċjazzjonijiet ta' impriżi u ta' korpi oħra simili, anke jekk adottati abbażi ta' dispożizzjonijiet statutorji jew regolamentari huma kkunsidrati bħala akkordji.

2. Dawn li ġejjin għandhom ikunu projbiti, jiġifieri l-akkordji bejn impriżi li għandhom bħala l-għan jew l-effett tagħhom il-prevenzjoni, ir-restrizzjoni jew id-distorsjoni tal-kompetizzjoni fi hdan is-suq nazzjonali jew f'parti sinjifikanti minn dak is-suq fuq bażi permanenti u b'mod partikolari dawk li jinvolvu:

- a) l-iffissar dirett jew indirett tal-prezzijiet ta' l-akkwist jew tal-bejgħ, jew ta' kundizzjonijiet oħra tan-negozju;
- b) il-limitazzjoni jew kontroll tal-produzzjoni, il-fatturat, l-aċċess għas-suq, l-investment, l-iżvilupp tekniku jew il-progress teknoloġiku;
- c) it-tqassim tas-swieq jew it-tqassim ta' fonti ta' provvista;
- d) l-applikazzjoni, fir-rapporti kummerċjali ma' partijiet oħra, ta' kundizzjonijiet oġġettivament differenti għal transazzjonijiet ekwivalenti, li b'hekk jiġu mqieghda b'mod ingustifikat fi żvantaġġ kompetittiv;
- e) is-suġġettar tal-konklużjoni ta' kuntratti għall-aċċettazzjoni mill-parti l-oħra, ta' obbligi addizzjonali li, jew min-natura tagħhom jew skond l-użu kummerċjali, ma jkollhom l-ebda konnessjoni mas-suġġett ta' dawn il-kuntratti.

3. L-akkordji pprojbiti huma nulli għall-għanijiet kollha.”

- 4 It-Titolu II ta’ din il-liġi jittratta ma’ l-Awtorità, stabbilita fl-Artikolu 10(1). L-Artikolu 15(1) ta’ din il-liġi, li jinstab taħt dan it-Titolu, jipprovdi:

“Jekk [...] l-Awtorità tistabbilixxi l-eżistenza ta’ ksur ta’ l-Artikoli 2 jew 3, din għandha tistabbilixxi terminu għall-imprizi u l-entitajiet ikkonċernati sabiex iwaqqfu dawn il-ksur. F’każ ta’ ksur serju, tenut kont tal-gravità u d-dewmien tiegħu, din tista’ timponi wkoll sanzjoni pekunjarja amministrattiva li tista’ tlaħħaq sa 10% tal-fatturat magħmul minn kull impriza jew entità matul l-aħħar sena ta’ kontabbiltà ta’ qabel id-data ta’ notifika ta’ l-intimazzjoni, u għandha tiffissa t-termini ta’ żmien li matulhom l-impriza għandha tħallas is-sanzjoni.”

- 5 L-Artikolu 31, li jinstab taħt it-Titolu VI tal-Liġi Nru 287/90, jipprovdi:

“Is-sanzjonijiet pekunjarji amministrattivi għall-ksur ta’ din il-liġi huma suġġetti, safejn huma applikabbli, għad-dispożizzjonijiet li jissemmew fil-Kapitolu I, taqsimiet I u II, tal-Liġi Nru 689 ta’ l-24 ta’ Novembru 1981.”

- 6 Fit-8 ta’ Diċembru 1927 gie ppromulgat id-Digriet-Legizlattiv Rjali Nru 2258 li jstabbilixxi l-AAMS (istitutivo dell’Amministrazione autonoma dei monopoli di Stato, GURI Nru 288, ta’ l-14 ta’ Diċembru 1927). Dan il-korp ta’ l-amministrazzjoni ta’ l-Istat, li kien suġġett għall-Ministeru ta’ l-Ekonomika u tal-Finanzi, kien gie fdat, sax-xahar ta’ Frar 1999, l-amministrazzjoni tal-monopolju tat-tabakk. Ulterjument, l-AAMS komplet teżerċita funzjonijiet pubbliċi fis-settur tat-tabakk. Hija twestaq

barra minn hekk attività kummerċjali fis-settur tal-logħob, b'mod partikolari tal-lotteriji. L-AAMS hija awtonoma, kemm fuq il-livell amministrattiv kif ukoll mil-lat finanzjarju u tal-kontabbiltà, iżda m'għandhiex personalità ġuridika tagħha.

- 7 Mill-1 ta' Marzu 1999, l-attivitajiet kollha ta' produzzjoni u ta' bejgħ fis-settur tat-tabakk fdati sa dak iż-żmien lill-AAMS kienu ġew trasferiti lil entità pubblika oħra maħluqa mid-Digriet Legiżlattiv Nru 283 li jistabbilixxi l-Uffiċċju tat-Tabakki Taljani (istituzione dell'Ente Tabacchi Italiani), tad-9 ta' Lulju 1998 (GURI Nru 190, tas-17 ta' Awwissu 1998, p. 3, iktar 'il quddiem id-“Digriet-Legiżlattiv Nru 283/98”). Din l-entità rċeviet l-assi u l-passiv ta' l-AAMS relatati ma' l-oqsma ta' attività li kienu ġew fdati lilha. B'deċiżjoni tal-bord amministrattiv tagħha tat-23 ta' Ġunju 2000, din ġiet trasformata f'kumpannija pubblika b'responabbiltà limitata, u saret Ente Tabacchi Italiani — ETI SpA (iktar 'il quddiem “ETI”). Il-kapital ta' din il-kumpannija kien inizjalment miżmum kompletament mill-Ministru ta' l-Ekonomija u tal-Finanzi. Wara sejha għal offeriti magħmula minn dan il-Minsitru fl-2003, ETI ġiet ipprivatizzata u waqat taħt il-kontroll esklużiv ta' British American Tobacco plc (iktar 'il quddiem “BAT”), kumpannija possedenti stabbilita taħt id-dritt Inġliż tal-grupp BAT-British American Tobacco.

Il-kawżi prinċipali u d-domandi preliminari

- 8 Wara investigazzjoni li nbdiet matul ix-xahar ta' Ġunju 2001, l-Awtorità, permezz ta' deċiżjoni tat-13 ta' Marzu 2003, ikkonstatat li l-kumpanniji tal-grupp Philip Morris kienu, ikkonkludew u implementaw flimkien ma' l-AAMS, imbghad ma' l-Ente Tabacchi Italiani u, fl-aħhar nett ma' ETI, akkordju li għandu bhala għan u effett distorzjoni tal-kompetizzjoni fuq il-prezz tal-bejgħ ta' sigaretti fis-suq nazzjonali mill-1993 sa l-2001, bi ksur ta' l-Artikolu 2(2)(a) u (b) tal-Liġi Nru 287/90. Hija imponiet sanzjonijiet pekunjarji amministrattivi li l-ammont tagħhom ammonta għal total ta' EUR 50 miljun f'dak li jikkonċerna l-kumpanniji tal-grupp Philip Morris u ta' EUR 20 miljun f'dak li jikkonċerna lil ETI.

- 9 Fid-deċiżjoni tagħha, l-Awtorità attribwixxiet lil ETI l-komportament adottat mill-AAMS qabel l-1 ta' Marzu 1999, minhabba li din ta' l-ahhar, ladarba li l-Ente Tabacchi Italiani, li saret ETI, kienet operattiva, waqfet teżercita l-attivitajiet ta' produzzjoni u ta' bejgħ fis-settur tat-tabakk. F'dawn il-kundizzjonijiet, anki jekk l-AAMS ma waqfitx teżisti, ETI kienet, b'applikazzjoni tal-kriterju tal-kontinwità ekonomika, is-suċċessur ta' l-AAMS.
- 10 Din id-deċiżjoni kienet giet ikkontestata mill-imprizi kkonċernati kollha quddiem it-Tribunale amministrativo regionale del Lazio (Qorti Amministrattiva Regionale tal-Lazio). Din ċaħdet ir-rikors tal-kumpanniji tal-grupp Philip Morris u laqgħat parzjalment ir-rikors ta' ETI, billi annullat l-imsemmija deċiżjoni safejn din attribwixxiet lil ETI r-responsabbiltà tal-fatti mwettqa mill-AAMS. L-imsemmija qorti bbażat l-evalwazzjoni tagħha fuq il-kriterju ta' responsabbiltà professjonali.
- 11 Permezz ta' l-ewwel deċiżjoni tat-8 ta' Novembru 2005, il-Consiglio di Stato (Kunsill ta' l-Istat) li quddiemu tresqu l-appelli mid-deċiżjonijiet tat-Tribunale amministrativo regionale del Lazio, ċaħad ir-rikorsi ta' ETI u tal-kumpanniji tal-grupp Philip Morris safejn dawn kienu jikkontestaw l-eżistenza tal-ksur tar-regoli tal-kompetizzjoni. F'dak li jikkonċerna l-kwistjoni ta' l-imputazzjoni tal-komportament ta' l-AAMS lil ETI, il-Consiglio di Stato josserva, fid-deċiżjoni tar-rinviju, li t-trasferiment ta' attivitajiet ta' l-AAMS lill-Ente Tabacchi Italiani mmarka diskontinwita netta fir-rigward tal-mudell preċedenti ta' organizzazzjoni u ta' amministrazzjoni. Dan il-mudell, qabel ma l-attivitajiet kkonċernati ma kienu ttrasferiti lill-Ente Tabacchi Italiani, li saret ETI, kien ikkaratterizzat mill-għoti lill-AAMS, bħala amministrazzjoni awtonoma ta' l-Istat, ta' numru ta' kompiti ekonomiċi u ta' funzjonijiet amministrattivi ta' natura pubblika tali li joħolqu dependenza fir-rigward tas-setgħa politika. Din il-konnessjoni ma tinstabx fl-entità l-ġdida, li l-attivitajiet tagħha huma esklużivament kummerċjali. Barra minn hekk, il-qorti tar-rinviju tirrileva li l-AAMS, anki jekk din ma twettaqx iktar attivitajiet kummerċjali fis-settur tat-tabakk, tkompli teżercita attività ekonomika suġġetta għad-dritt tal-kompetizzjoni. Skond il-Consiglio di Stato, dawn il-partikolaritajiet jargumentaw kontra l-applikazzjoni tal-kriterju tal-kontinwità ekonomika.

- 12 Il-Consiglio di Stato xorta waħda ddeċieda li kien opportun jistaqsi lill-Qorti tal-Ġustizzja dwar il-kriterji li għandhom jiġu applikati fil-kuntest tad-dritt Komunitarju tal-kompetizzjoni, li għalih jirreferi l-Artikolu 1(4) tal-Liġi 287/90. Għalhekk huwa ddeċieda li jissospendi l-proċeduri u li jagħmel lill-Qorti tal-Ġustizzja s-segwenti domandi preliminari:

- “1) X’inhu, skond l-Artikolu 81 [KE] *et seq* u l-prinċipji generali tad-dritt Komunitarju, il-kriterju li għandu jiġi applikat biex tiġi stabbilita l-impriza li għandha tiġi ssanzjonata għal ksur tar-regoli tal-kompetizzjoni meta, fil-kuntest ta’ komportament globalment issanzjonata l-aħħar parti ta’ dan il-komportament giet imwettqa minn impriza li ssuċċediet fil-qasam ekonomiku kkonċernat lill-impriza oriġinali u meta [din ta’ l-aħħar], għalkemm ma waqfitx milli teżisti, ma toperax iktar, għall-inqas fis-settur ekonomiku kkonċernat mis-sanzjoni, bħala impriza kummerċjali?
- 2) Fid-determinazzjoni tal-persuna li għandha tiġi ssanzjonata, hija l-awtorità nazzjonali responsabbli għall-applikazzjoni tar-regoli antitrust, li għandha tevalwa b’mod diskrezzjonali jekk jeżistux ċirkustanzi li jiġġustifikaw l-imputazzjoni, lis-suċċessur ekonomiku, tar-responsabbiltà għall-ksur tar-regoli tal-kompetizzjoni mwettqa mill-persuna ġuridika li hija ssuċċediet, anki meta din ta’ l-aħħar ma waqfitx milli teżisti fid-data tad-deċiżjoni, biex b’hekk l-effettività tar-regoli tal-kompetizzjoni ma tkunx kompromessa mit-tibdil magħmul lill-forma ġuridika ta’ l-imprizi?”

Fuq il-ġurisdizzjoni tal-Qorti tal-Ġustizzja

- 13 Peress illi l-Kummissjoni tal-Komunitajiet Ewropej espremiet xi dubji dwar il-ġurisdizzjoni tal-Qorti tal-Ġustizzja, qabel kollox għandha tiġi eżaminata din il-ġurisdizzjoni.

Osservazzjonijiet ipprezentati lill-Qorti tal-Ġustizzja

- 14 Il-Kummissjoni tesponi li l-kawżi prinċipali jitrattaw il-validità ta' deċiżjoni ta' awtorità nazzjonali tal-kompetizzjoni li, qabel id-dhul fis-sehħ tar-Regolament tal-Kunsill (KE) Nru 1/2003, tas-16 Dicembru 2002, fuq l-implementazzjoni tar-regoli tal-kompetizzjoni mnizzlin fl-Artikoli 81 u 82 tat-Trattat (ĠU 2003, L 1, p. 1), applikat esklużivament id-dispożizzjonijiet nazzjonali li jipprojbixxu l-akkordji, u mhux l-Artikolu 81 KE.
- 15 Hija tqis li l-Artikolu 1(4) tal-Liġi Nru 287/90, li skondu d-dispożizzjonijiet tat- Titolu I ta' din il-liġi huma interpretati fuq il-bażi tal-prinċipji tad-dritt Komunitarju tal-kompetizzjoni, huwa irrilevanti f'dan ir-rigward. Fil-fatt, il-kawżi prinċipali, jitrattaw id-determinazzjoni ta' liema huma "l-imprizi u l-entitajiet ikkonċernati" skond l-Artikolu 15 ta' din il-Liġi kif ukoll is-sistema ta' sanzjonijiet amministrattivi prevista fl-Artikolu 31 ta' l-imsemmija liġi, Artikoli li jiffurmaw parti, rispettivament, mit-Titoli II u VI ta' din. L-imsemmi Artikolu 1(4) jista' jidhul in kunsiderazzjoni fil-każ ta' interpretazzjoni tal-kunċett ta' impriza, li huwa komuni għall-Artikoli 81 KE u 2 tal-Liġi Nru 287/90, iżda mhux biex jiġi ddeterminat liema huma l-imprizi li għandhom jiġu ssanzjonati.
- 16 Il-Kummissjoni żżid li, anki jekk gie ammess li r-referenza, mil-Liġi Nru 287/90, għall-prinċipji tad-dritt Komunitarju tapplika fil-kawżi prinċipali, il-ġurisprudenza tal-Qorti tal-Ġustizzja twassal xorta waħda għall-konkluzjoni ta' l-inammissibbiltà tad-domandi preliminari. F'dan ir-rigward, il-Kummissjoni tiċċita s-sentenza tat-28 ta' Marzu 1995, Kleinwort Benson (C-346/93, Ġabra p. I-615), u tenfasizza li l-imsemmija liġi ma tippreċiżax li l-qrati nazzjonali huma obbligati japplikaw, b'mod assolut u inkundizzjonali, l-interpretazzjonijiet mogħtija mill-Qorti tal-Ġustizzja
- 17 Dwar dan l-aħhar punt, il-Kummissjoni tirrimarka li t-Tribunale amministrativo regionale del Lazio bbaża d-deċiżjoni tiegħu fuq id-dispożizzjonijiet Taljana dwar sanzjonijiet amministrattivi, li għalihom jirreferi l-Artikolu 31 tal-Liġi Nru 287/90.

Bl-istess mod, il-Consiglio di Stato bbaża ruġu fuq argumenti li l-Awtorità ħadet mid-dritt Taljan dwar ir-responsabbiltà. Dan juri li, għall-imħallfin u l-ġuristi Taljani, id-dritt Komunitarju jikkostitwixxi biss element fost oħrajn għall-finijiet ta' l-interpretazzjoni tad-dispożizzjonijiet nazzjonali applikabbli.

- 18 ETI u l-kumpanniji tal-grupp Philip Morris iqisu, għall-kuntrarju, li l-Qorti tal-Ġustizzja hija kompetenti sabiex tisma' r-rinviju preliminari. Mingħajr ma jiehu pożizzjoni fuq il-ġurisdizzjoni tal-Qorti tal-Ġustizzja, il-Gvern Taljan jenfasizza li risposta ta' din ta' l-aħħar tkun utli għall-Consiglio di Stato, fid-dawl tar-referenza għad-dritt Komunitarju fl-Artikolu 4(1) tal-Liġi Nru 287/90.

Il-kunsiderazzjonijiet tal-Qorti tal-Ġustizzja

- 19 L-Artikolu 234 KE jikkostitwixxi strument ta' kooperazzjoni gudizzjarja, li permezz tiegħu l-Qorti tal-Ġustizzja tipprovdi lill-qrati nazzjonali l-elementi ta' interpretazzjoni tad-dritt Komunitarju li jistgħu jkunu utli għalihom sabiex jevalwaw l-effetti ta' dispożizzjoni tad-dritt nazzjonali in kwistjoni fil-kawża li huma msejha jiddeċiedu (sentenzi tal-15 ta' Mejju 2003, Salzmann, C-300/01, Gabra p. I-4899, punt 28 u l-ġurisprudenza ċċitata, kif ukoll ta' l-4 ta' Dicembru 2003, EVN u Wienstrom, C-448/01, Gabra p. I-14527, punt 77).
- 20 Meta t-talba għal deċizzjoni preliminari titratta l-interpretazzjoni tad-dritt Komunitarju, il-Qorti tal-Ġustizzja hija, bħala principju, obbligata tiddeċiedi (sentenzi Salzmann, iċċitata iktar 'il fuq, punt 29, u tat-18 ta' Lulju 2007, Lučchini, C-119/05, Gabra p. I-6199, punt 43).

- 21 Quddiem domandi ta' dan it-tip li fihom ir-regoli Komunitarji li l-interpretazzjoni tagħhom kienet mitluba kienu applikabbli biss bis-saħħa ta' referenza magħmula mid-dritt nazzjonali, il-Qorti tal-Ġustizzja ddecidiet b'mod kostanti li, meta legiżlazzjoni nazzjonali tikkonforma ruhha, fir-rigward tas-soluzzjonijiet li hija tadotta fir-rigward ta' sitwazzjonijiet purament interni, ma' dawk adottati fid-dritt Komunitarju, jeżisti interess Komunitarju ċert li, sabiex tiġi evitata l-possibbiltà ta' differenzi f'interpretazzjonijiet futuri, id-dispożizzjonijiet jew il-kunċetti ripetuti mid-dritt Komunitarju jingħataw interpretazzjoni uniformi, indipendentement miċ-ċirkustanzi li fihom jintalab li jiġu applikati (ara, f'dan is-sens, is-sentenzi tat-18 ta' Ottubru 1990, Dzodzi, C-297/88 u C-197/89, Ġabra p. I-3763, punt 37; tas-17 ta' Lulju 1997, Leur-Bloem, C-28/95, Ġabra p. I-4161, punt 32; tal-11 ta' Jannar 2001, Kofisa Italia, C-1/99, Ġabra p. I-207, punt 32; tad-29 ta' April 2004, British American Tobacco, C-222/01, Ġabra p. I-4683, punt 40, u tas-16 ta' Marzu 2006, Poseidon Chartering, C-3/04, Ġabra p. I-2505, punt 16).
- 22 Fil-fatt, la mill-kliem ta' l-Artikolu 234 KE u lanqas mis-sugġett tal-proċedura stabbilita minn dan l-artikolu ma jirriżulta li l-awturi tat-Trattat KE kellhom l-intenzjoni li jeskludu mill-ġurisdizzjoni tal-Qorti tal-Ġustizzja r-rinviji għal deċizzjonijiet preliminari bbażati fuq dispożizzjoni Komunitarja fil-każ partikolari fejn id-dritt nazzjonali ta' Stat Membru jirreferi għall-kontenut ta' din id-dispożizzjoni sabiex jiddetermina r-regoli applikabbli f'sitwazzjoni purament interna għal dan l-Istat (sentenzi Dzodzi, iċċitata iktar 'il fuq, punt 36; Leur-Bloem, iċċitata iktar 'il fuq, punt 25, u ta' l-14 ta' Diċembru 2006, Confederación Española de Empresarios de Estaciones de Servicio, C-217/05, Ġabra p. I-11987, punt 19).
- 23 F'dak li jirrigwarda l-applikazzjoni tal-ġurisprudenza msemmija iktar 'il fuq għal din it-talba għal deċizzjoni preliminari, għandu jiġi kkonstatat li d-dispożizzjonijiet tat-Titolu I tal-Liġi Nru 287/90 jikkonformaw ruhhom, għas-soluzzjonijiet li hija tipprovdi għal sitwazzjonijiet purament interni, ma' dawk meqjusa fid-dritt Komunitarju
- 24 Fil-fatt, l-Artikolu 1(4) ta' din il-Liġi jipprovdi li l-interpretazzjoni tad-dispożizzjonijiet tat-Titolu I tagħha għandha ssir fuq il-bażi tal-prinċipji tad-dritt Komunitarju tal-kompetizzjoni. L-Artikoli 2 u 3 ta' l-imsemmija liġi, li jiffurmaw parti mill-istess Titolu, jirriproduċu *mutatis mutandis* il-kliem ta' l-Artikolu 81 KE u 82 KE.

- 25 Barra minn hekk, la l-kliem ta' l-Artikolu 1(4) tal-Liġi Nru 287/90, la d-deċiżjoni tar-rinviju u lanqas id-dokumenti l-oħra ta' l-inkartament ippreżentat lill-Qorti tal-Ġustizzja ma jagħtu x'wieheċ jifhem li r-referenza għad-dritt Komunitarju li din id-dispożizzjoni tagħmel hija sugġetta għal xi kundizzjoni.
- 26 Għaldaqstant, skond il-ġurisprudenza msemmija iktar 'il fuq, jeżisti interess Komunitarju ċert f'li jiġi żgurat li r-regoli tad-dritt Komunitarju jistgħu, meta jkun hemm dubji fil-kuntest ta' l-applikazzjoni tar-referenza magħmula mid-dritt nazzjonali, jingħataw interpretazzjoni uniformi permezz ta' sentenzi tal-Qorti tal-Ġustizzja mogħtija fuq talba għal deċiżjoni preliminari.
- 27 Fir-rigward ta' l-argument tal-Kummissjoni li l-kawżi prinċipali jaqgħu esklużivament taħt it-Titoli II u VI tal-Liġi Nru 287/90, b'tali mod li l-Artikolu 1(4) ta' din il-liġi, li jifforma parti mit-Titolu I tagħha, mhuwiex rilevanti, għandu jiġi kkonstatat li din l-evalwazzjoni mhijiex kondiviza mill-Consiglio di Stato, li speċifikament immotiva r-rinviju preliminari billi rrefera għall-imsemmi Artikolu 1(4). F'dan ir-rigward, għandu jiġi mfakkar li mhijiex il-Qorti tal-Ġustizzja li għandha tivverifika l-eżattezza tal-kuntest regolamentari li l-qorti nazzjonali tiddefinixxi taħt ir-responsabbiltà tagħha stess (ara, f'dan is-sens, is-sentenzi Salzmann, iċċitata iktar 'il fuq, punt 31; ta' l-1 ta' Diċembru 2005, Burtshcer, C-213/04, Ġabra p. I-10309, punt 35, kif ukoll tas-7 ta' Ġunju 2007, van der Weerd *et*, C-222/05 sa C-225/05, Ġabra p. I-4233, punt 22)
- 28 Fl-aħħar nett, f'dak li jikkonċerna l-argumenti tal-Kummissjoni li d-dritt Komunitarju huwa biss element fost oħrajn għall-finijiet ta' l-interpretazzjoni tad-dispożizzjonijiet tat-Titolu I tal-Liġi Nru 287/90 u li l-qorti Taljani mhumiex obbligati japplikaw, b'mod assolut u inkondizzjonali, l-interpretazzjonijiet mogħtija mill-Qorti tal-Ġustizzja, huwa biżżejjed li jiġi kkonstatat li l-Awtorità u t-Tribunale amministrativo regionale del Lazio bbażaw id-deċiżjoni u s-sentenza tagħhom fuq ir-regoli u l-ġurisprudenza Komunitarji, u li l-Consiglio di Stato mmotiva r-rinviju

preliminari tiegħu fuq il-kunsiderazzjoni li dan huwa neċessarju għall-finijiet li jiġi magħruf il-kriterju li għandu jittiehed in kunsiderazzjoni skond il-prinċipji tad-dritt Komunitarju tal-kompetizzjoni li għalihom jirreferi l-Artikolu 1(4) tal-Liġi Nru 287/90.

- 29 Fid-dawl tal-kunsiderazzjonijiet kollha preċedenti, il-Qorti tal-Ġustizzja hija kompetenti sabiex tisma' t-talba għal deċiżjoni preliminari.

Fuq id-domandi preliminari

- 30 Permezz taż-żewġ domandi tagħha, li għandhom jiġu ezaminati flimkien, il-qorti tar-rinviju tistaqsi, essenzjalment, liema huma, bis-saħħa ta' l-Artikoli 81 KE *et seq* kif ukoll, skond il-każ, ta' kull regola oħra rilevanti tad-dritt Komunitarju, il-kriterji li għandhom jiġu applikati sabiex tiġi determinata l-impriza li għandha tiġi ssanzjonata għal ksur tar-regoli tal-kompetizzjoni fil-każ ta' suċċessjoni ta' imprizi, b'mod partikolari meta l-parti finali ta' tali ksur saret mis-suċċessor ekonomiku ta' l-entità li bdiet dan il-ksur u din l-aħħar entità, għalkemm m'għadhiex topera fis-settur ekonomiku kkonċernat mis-sanzjoni ma waqfitx teżisti.

Osservazzjonijiet ippreżentati lill-Qorti tal-Ġustizzja

- 31 Skond ETI, il-kriterju rilevanti huwa dak tar-responsabbiltà personali. Huwa possibbli li ssir deroga minn dan il-kriterju biss f'każijiet eċċezzjonali, sabiex tiġi

mħarsa l-effettività tar-regoli tal-kompetizzjoni. F'tali każijiet, ir-responsabbiltà tal-ksur tista' tkun attribwita lil persuna għajr dik li kkontrollat l-impriza fil-mument tal-ksur, anki meta din ta' l-aħħar ma waqfitx teżisti.

- 32 Madankollu, tali ċirkustanzi eċċezzjonali ma jeżistux meta, bħal fil-każijiet prinċipali, huwa possibbli li r-responsabbiltà tal-ksur tiġi attribwita lill-persuna li operat l-impriza fil-mument li dan twettaq.
- 33 Il-kumpanniji tal-grupp Philip Morris iqisu li l-kriterju tar-responsabbiltà personali japplika fil-każijiet kollha fejn il-persuna li materjalment wettqet l-att tal-ksur għadha teżisti, teżerċita attivitajiet kummerċjali u hija f'miżura li tikkonforma ruħha mad-deċiżjoni ta' l-awtorità tal-kompetizzjoni li timponi s-sanzjoni.
- 34 Dawn il-kumpanniji jesponu li, barra fil-każ ta' l-għejbien ta' l-entità ġuridika u ta' l-impossibbiltà li jirriżulta minn dan li din tkun sugġetta għal sanzjonijiet, is-sistema ġuridika Komunitarja ma tippermettix deroga mill-kriterju tar-responsabbiltà personali. L-użu tal-kriterju tal-kontinwità ekonomika huwa ġġustifikat biss meta dan huwa neċessarju sabiex tiġi żgurata l-applikazzjoni effettiva tar-regoli tal-kompetizzjoni.
- 35 Skond il-Gvern Taljan, il-kriterju tal-kontinwità ekonomika jimplika r-responsabbiltà tal-persuna li kompliet u wasslet sa l-aħħar il-komportament kuntrarju għar-regoli tal-kompetizzjoni mibdi minn persuna oħra kull darba li l-impriza kkonċernata mill-ksur u ttrasferita minn persuna għal oħra hija identika mil-lati

ekonomiku, strutturali u funzjonali. F'dan ir-rigward, huwa rrilevanti jekk il-persuna li ċediet din l-impriza għadhiex teżisti formalment u teżerċita attivitajiet jew le.

- 36 F'dan il-każ, jirriżulta mid-Digriet Legiżlattiv Nru 283/98 li hemm effettivament identiċità bejn l-impriza amministrata mill-AAMS u dik amministrata mill-Ente Tabacchi Italiani, li saret ETI. L-AAMS u ETI huma barra minn hekk maqgħuda minn rabtiet strutturali, li jikkonsistu fil-fatt li huma t-tnejn emanazzjonijiet tal-Ministeru ta' l-Ekonomika u tal-Finanzi.
- 37 Skond il-Kummissjoni, meta l-ksur ġie mwettaq minn impriza amministrata minn korp ta' Stat Membru li għandu setgħa deċiżjonali tiegħu u l-attività ekonomika kkonċernata kienet ċeduta lil entità ġuridika oħra, is-sanzjonijiet relatati ma' dan il-komportament għandhom ikunu imposti fuq il-korp ta' Stat jekk dan, wara ċ-ċessjoni, ikompli jeżerċità attività kummerċjali, anki f'setturi oħra għajr dawk ikkonċernat mill-imsemmi komportament. Min-naha l-oħra, is-sanzjonijiet għandhom ikunu imposti fuq l-entità ġuridika li akkwista l-attività ekonomika in kwistjoni jekk, wara ċ-ċessjoni, l-imsemmi korp ta' Stat jieqaf jeżerċita attivitajiet kummerċjali.

Ir-risposta tal-Qorti tal-Ġustizzja

- 38 Mill-ġurisprudenza jirriżulta li d-dritt Komunitarju tal-kompetizzjoni jkopri l-attivitajiet ta' imprints (sentenza tas-7 ta' Jannar 2004, Aalborg Portland *et vs* Il-Kummissjoni, C-204/00 P, C-205/00 P, C-211/00 P, C-213/00 P, C-217/00 P u C-219/00 P, Ġabra p. I-123, punt 59) u li l-kunċett ta' impriza jinkludi kull entità li teżerċita attività ekonomika, irrispettivament mill-istatus ġuridiku ta' din l-entità u mill-mod ta' finanzjament tagħha (ara, b'mod partikolari, is-sentenzi tat-28 ta' Ġunju

2005, Dansk Rørindustri *et vs* Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, Ġabra p. I-5425, punt 112; ta' l-10 ta' Jannar 2006, Cassa di Risparmio di Firenze *et* C-222/04, Ġabra p. I-289, punt 107, kif ukoll tal-11 ta' Lulju 2006, FENIN vs Il-Kummissjoni, C-205/03 P, Ġabra p. I-6295, punt 25).

- 39 Skond il-principju tar-responsabbiltà personali, meta tali entità tikser ir-regoli tal-kompetizzjoni, hija għandha twieġeb għal dan il-ksur (ara, f'dan is-sens, is-sentenzi tat-8 ta' Lulju 1999, Il-Kummissjoni vs Anic Partecipazioni, C-49/92 P, Ġabra p. I-4125, punt 145, u tas-16 ta' Novembru 2000, Cascades vs Il-Kummissjoni, C-279/98 P, Ġabra p. I-9693, punt 78).
- 40 F'dak li jikkoncerna l-kwistjoni dwar f'liema ċirkustanzi entità li mhijiex l-awtur tal-ksur tista' xorta waħda tiġi ssanzjonata għalih, hemm lok li jiġi qabel kollox ikkonstatat li tali ipotezi tqum f'sitwazzjoni fejn l-entità li wettqet il-ksur waqfet milli teżisti ġuridikament (ara, f'dan is-sens, is-sentenza Il-Kummissjoni vs Anic Partecipazioni, iċċitata iktar 'il fuq, punt 145) jew ekonomikament. F'dan l-aħħar rigward, hemm lok li jiġi kkunsidrat li sanzjoni imposta fuq impriza li tkompli teżisti ġuridikament, iżda ma teżerċitax iktar attivitajiet ekonomiċi, tirriskja li ma jkollhiex effett deterrenti.
- 41 Wara, għandu jiġi rrilevat li, jekk ebda possibbiltà oħra ta' impożizzjoni ta' sanzjoni fuq entità oħra għajr fuq dik li wettqet il-ksur mhija prevista, imprizi jistgħu jaħharbu sanzjonijiet bis-sempliċi fatt li l-identità tagħhom kienet modifikata wara ristrutturazzjonijiet, ċessjonijiet jew tibdil ġuridiku jew organizzattiv ieħor. L-għan li jiġu soppressi l-komportamenti kuntrarji għar-regoli tal-kompetizzjoni u li jiġi evitat li dawn jerġgħu jseħħu permezz ta' sanzjonijiet deterrenti (ara, f'dan is-sens, is-sentenzi tal-15 ta' Lulju 1970, ACF Chemiefarma vs Il-Kummissjoni, 41/69, Ġabra p. 661, punt 173; tad-29 ta' Ġunju 2006, Showa Denko vs Il-Kummissjoni, C-289/04 P, Ġabra p. I-5859, punt 61, kif ukoll tas-7 ta' Ġunju 2007, Britannia Alloys & Chemicals vs Il-Kummissjoni, C-76/06 P, Ġabra p. I-4405, punt 22) ikun għaldaqstant kompromess.

- 42 Ghaldaqstant, hekk kif il-Qorti tal-Ġustizzja diġà kkonstatat, meta entità li wettqet ksur tar-regoli tal-kompetizzjoni tkun is-sugġett ta' tibdil ġurdiku jew organizzattiv, dan it-tibdil m'għandux neccessarjament bħala effett li johloq impriża ġdida hielsa mir-responsabbiltà għall-komportamenti kuntrarji għar-regoli tal-kompetizzjoni ta' l-entità preċedenti jekk, mil-lat ekonomika, hemm identità bejn iż-żewġ entitajiet (ara, f'dan is-sens, is-sentenzi tat-28 ta' Marzu 1984, *Compagnie royale asturienne des mines u Rheinzink vs Il-Kummissjoni*, 29/83 u 30/83, Ġabra p. 1679, punt 9, kif ukoll *Aalborg Portland et vs Il-Kummissjoni*, iċċitata iktar 'il fuq, punt 59).
- 43 Skond din il-ġurisprudenza, il-forom ġuridiċi rispettivi ta' l-entità li wettqet ksur u tas-suċċessur tagħha huma irrilevanti. L-impożizzjoni tas-sanzjoni għall-ksur fuq dan is-suċċessur ma tistax, għaldaqstant, tiġi eskluża sempliċement minhabba l-fatt li, bħal fil-kawzi prinċipali, dan għandu status ġurdiku differenti u jopera b'mod differenti mill-entità li lilha huwa ssuċċeda.
- 44 Huwa wkoll irrilevanti l-fatt li trasferiment ta' attivitajiet mhuwiex deċiż minn individwi, iżda mil-legiżlatur fil-perspettiva ta' privatizzazzjoni. Fil-fatt, il-miżuri ta' ristrutturazzjoni jew ta' organizzazzjoni mill-ġdid ta' impriża adottati mill-awtoritajiet ta' Stat Membru ma jistgħux legalment ikollhom bħala konsegwenza li tiġi compromessa l-effettività tad-dritt Komunitarju tal-kompetizzjoni (ara, f'dan is-sens, is-sentenza tat-12 ta' Mejju 2005, *Il-Kummissjoni vs Il-Greċja*, C-415/03, Ġabra p. I-3875, punti 33 u 34).
- 45 Fil-kawzi prinċipali, mid-deċiżjoni tar-rinviju kif ukoll mill-inkartament ipprezentat lill-Qorti tal-Ġustizzja jirrizulta li l-attivitajiet ekonomiċi ta' l-AAMS fis-suq ikkonċernat mill-akkordju kienu tkomplew minn Ente Tabacchi Italiani, li saret ETI. F'dawn iċ-ċirkustanzi, anki jekk l-AAMS komplet teżisti bħala operatur

ekonomiku fi swieq oħrajn, ETI setgħet tkun ikkunsidrata, fil-kuntest tal-proċedura dwar l-akkordju dwar il-prezz tal-bejgħ ta' sigaretti, li hija s-suċċessur ekonomiku ta' l-AAMS.

46 F'dak li jikkonċerna l-kwistjoni dwar jekk każ bħal dak tal-kawżi prinċipali jikkorrispondix għaċ-ċirkustanzi li fihom entità ekonomika tista' tiġi ssanzjonata għall-ksur imwettaq minn entità oħra, għandu jiġi kkonstatat, qabel kollox, li l-fatt li l-AAMS m'għandhiex personalità ġuridika (ara l-punt 6 ta' din is-sentenza) mhuwiex element li jista' jiġġustifika l-impożizzjoni tas-sanzjoni għall-ksur li hija wettqet fuq is-suċċessur tagħha.

47 Għall-kuntrarju, l-impożizzjoni tas-sanzjoni għall-ksur imwettaq mill-AAMS fuq ETI tista' tiġi ġġustifikata mill-fatt li din ta' l-aħħar u l-AAMS huma suġġetti għall-istess awtorità pubblika.

48 F'dan ir-rigward, għandu jiġi mfakkar li, meta żewġ entitajiet jikkostitwixxu l-istess entità ekonomika, il-fatt li l-entità li wettqet il-ksur għadha teżisti ma jimpedixxix, fih innifsu, li tiġi ssanzjonata l-entità li lilha hija ttrasferiet l-attivitajiet ekonomiċi tagħha (ara, f'dan is-sens, is-sentenza Aalborg Portland *et vs* Il-Kummissjoni, iċċitata iktar 'il fuq, punti 355 sa 358).

49 B'mod partikolari, tali applikazzjoni tas-sanzjoni hija ammissibbli meta dawn l-entitajiet kienu taht il-kontroll ta' l-istess persuna u, fid-dawl tar-rabtiet stretti li jaqgħduhom fuq il-livell ekonomiku u organizzattiv, applikaw fil-biċċa l-kbira l-istess direttivi kummerċjali.

- 50 Fil-kawzi prinċipali, huwa kostanti li, fiż-żmien tal-komportament ta' ksur tagħhom, l-AAMS u ETI kienu miżmuma mill-istess entità pubblika, jiġifieri l-Ministeru ta' l-Ekonomija u tal-Finanzi.
- 51 Hija l-qorti tar-rinviju li għandha tivverifika jekk, billi pparteċipaw fl-akkordju dwar il-prezz tal-bejgħ ta' sigaretti, l-AAMS u ETI kinux suġġetti għal din l-entità pubblika. Fl-affermattiv, għandu jiġi konkluż li l-prinċipju tar-responsabbiltà personali ma jipprekludix li s-sanzjoni għall-ksur mibdi mill-AAMS u komplut minn ETI tkun imposta kollha kemm hi fuq din ta' l-aħħar.
- 52 Fid-dawl tal-kunsiderazzjonijiet kollha preċedenti, hemm lok li r-risposta għad-domandi magħmula tkun li l-Artikoli 81 KE *et seq* għandhom jiġu interpretati fis-sens illi, fil-każ ta' entitajiet suġġetti għall-istess awtorità pubblika, meta komportament li jikkostitwixxi l-istess ksur għar-regoli tal-kompetizzjoni kien implementat minn entità u wara komplut sat-tmien tiegħu minn entità oħra li ssuċċediet lill-ewwel waħda, li ma waqfitx tezisti, din it-tieni entità tista' tiġi ssanzjonata għall-ksur fl-intier tiegħu jekk huwa stabbilit li dawn iż-żewġ entitajiet kienu suġġetti għall-imsemmija awtorità.

Fuq l-ispejjeż

- 53 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Gustizzja, barra dawk ta' l-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

L-Artikoli 81 KE *et seq* għandhom jiġu interpretati fis-sens illi, fil-każ ta' entitajiet suġġetti għall-istess awtorità pubblika, meta komportament li jikkostitwixxi l-istess ksur għar-regoli tal-kompetizzjoni kien implementat minn entità u wara komplut sat-tmien tiegħu minn entità oħra li ssuċċediet lill-ewwel waħda, li ma waqfitx teżisti, din it-tieni entità tista' tiġi ssanzjonata għall-ksur fl-intier tiegħu jekk huwa stabbilit li dawn iż-żewġ entitajiet kienu suġġetti għall-imsemmija awtorità.

Firem